



ಅನಿಯತದೊಂದಿಗೆ ನಿಯತವಾಗಿ ಹೊಂದಾಣಿಕೆ.....

ಹೌದು, ಈ ಜೀವನವೇ ಹೀಗೆ. ನಮ್ಮ ಗುರಿ-ಕಲ್ಪನೆಗಳು ಒಮ್ಮೊಮ್ಮೆ ಆಕಸ್ಮಿಕತೆ-ಅನಿವಾರ್ಯತೆಗೆ ಒಳಪಟ್ಟು ಸಾಕಾರಗೊಳ್ಳುವುದಿಲ್ಲ. ಕೃಷಿಕರ ಬದುಕಿನಲ್ಲಿ ಹವಾಮಾನ ವೈಪರೀತ್ಯ, ಬೆಳೆಗಳ ರೋಗ-ರುಜಿನಗಳು ಮತ್ತು ಕೃಷಿ ಉತ್ಪನ್ನಗಳ ಬೆಲೆಗಳ ಕುಸಿತ-ಇವು ಆಗಿಂದಾಗ್ಗೆ ಬದಲಾಗುತ್ತಲೇ ಇರುತ್ತವೆ. ನಿಯಂತ್ರಣಕ್ಕೆ ಮೀರಿದವುಗಳನ್ನು ಸಂಪೂರ್ಣ ನಿರ್ವಹಿಸುವುದು ಕಷ್ಟಕರವೆನಿಸುತ್ತದೆ. ಅಂತಹ ಸಂದರ್ಭದಲ್ಲಿ ಅದಕ್ಕೆ ಹೊಂದಿಕೊಳ್ಳುವುದೊಂದೇ ಉಳಿದ ಮಾರ್ಗ. ತಡೆಗಟ್ಟಲಾಗದ ಪ್ರಾಕೃತಿಕ ವಿದ್ಯಮಾನಗಳಿಂದ ಪಾರಾಗುವುದು ಹೇಗೆ ಎಂಬುದನ್ನು ಅರಿತುಕೊಳ್ಳುವುದೇ ಲೇಸು. ಈ ನಿಟ್ಟಿನಲ್ಲಿ, ನಮ್ಮ ಕೃಷಿ ಪದ್ಧತಿಗಳತ್ತ ಪುನರಾವಲೋಕನ ಹಾಗೂ ಚಿಂತನೆಯಲ್ಲಿ ಮಾರ್ಪಾಡು ಮಾಡಿಕೊಳ್ಳಬೇಕಾಗಿದೆ. ಪ್ರಸಕ್ತ ಸಂಚಿಕೆಯಲ್ಲಿ ಈ ವಿಷಯ ಕುರಿತ

‘ಕೃಷಿಗೆ ಕಾಯಕಲ್ಪ-ಒಂದು ಚಿಂತನೆ’ ಹಾಗೂ **‘ಇರಲಿ ಕಾರ್ಯದಲ್ಲಿ ಕ್ಷಮತೆ, ಚಿಂತನೆಯಲ್ಲಿ ವಿಭಿನ್ನತೆ’** ಎಂಬ ಲೇಖನಗಳನ್ನು ಪ್ರಕಟಿಸಲಾಗುತ್ತಿದೆ. ಹಿಂಗಾರಿ ಬೆಳೆಗಳ ನಿರ್ವಹಣೆ ಈ ಸಂದಿಗ್ಧ ಪರಿಸ್ಥಿತಿಯಲ್ಲಿ ಒಂದು ಸವಾಲಾಗಿದೆ. ಇದ್ದ ತೇವಾಂಶದಲ್ಲಿಯೇ ಈ ಬೆಳೆಗಳು ಸಮರ್ಪಕವಾಗಿ ಬೆಳೆಯ ಬೇಕಿದೆ. ಕಾರಣ ಮಣ್ಣಿನ ತೇವಾಂಶ ಸಂರಕ್ಷಿಸುವ ಎಲ್ಲ ಕ್ರಮಗಳನ್ನು ಅನುಸರಿಸಿ ಲಭ್ಯವಿರುವ ತೇವಾಂಶದಲ್ಲಿಯೇ ಹಿಂಗಾರು ಬೆಳೆಗಳ ನಿರ್ವಹಣೆ ಮಾಡಬೇಕಿದೆ. ಆಶಾಭಾವನೆಯಿಂದ ಕಾಯುತ್ತಿದ್ದ ಚಂಡಮಾರುತದ ಮಳೆ ಉತ್ತರ ಕರ್ನಾಟಕದಲ್ಲಿ ಆಗದಿರುವುದು ನಿರಾಶೆಮೂಡಿಸಿದೆ. ಇದರಿಂದ ಹಿಂಗಾರು ಬೆಳೆಗಳಿಂದ ನಿಗದಿತ ಇಳುವರಿ ಪಡೆಯುವುದು ದುಸ್ತರವಾಗಿದೆ. ಜಲಾಶಯಗಳಲ್ಲಿ ನೀರಿಲ್ಲದ ಕಾರಣ ಅಚ್ಚು ಕಟ್ಟು ಪ್ರದೇಶಗಳಲ್ಲಿನ ಬೆಳೆಗಳಿಗೆ ನಿಗದಿತ ಸಮಯದಲ್ಲಿ ನೀರು ಒದಗಿಸಲು ಸಾಧ್ಯವಾಗದಿರಬಹುದು. ಆದ್ದರಿಂದ ಸೀಮಿತ ಅವಧಿಗೆ ಹರಿಸಬಹುದಾದ ನೀರನ್ನು ಸಮರ್ಪಕ ಹಾಗೂ ಸಮರ್ಥ ನೀರಾವರಿ ಪದ್ಧತಿಗಳನ್ನು ಅನುಸರಿಸಿ ನೀರನ್ನು ಎಲ್ಲರೂ ಸಮನಾಗಿ ಹಂಚಿಕೊಂಡು ಬಳಕೆ ಮಾಡುವುದು ಅನಿವಾರ್ಯ.


ಡಿಸೆಂಬರ್ ೪ ನ್ನು **‘ಕೃಷಿ ನಿರತ ಮಹಿಳಾ ದಿನ’** ಎಂದು ಆಚರಿಸಲಾಗುತ್ತದೆ. ಪುರುಷರಿಗಿಂತ ಯಾವುದರಲ್ಲಿಯೂ ಕಡಿಮೆಯಿಲ್ಲದಂತೆ ದುಡಿಯುವ ಕೃಷಿ ಮಹಿಳೆಗೆ ಸರಿಯಾದ ಸ್ಥಾನ, ಮಾನ ಮತ್ತು ಮಹತ್ವ ಸಿಗುತ್ತಿಲ್ಲ. ಲಿಂಗ ತಾರತಮ್ಯದಿಂದಾಗಿ ಕೃಷಿ ಮಹಿಳೆಯನ್ನು ಸಮಾಜ ಕಡೆಗಣಿಸುತ್ತಿದೆ ಎಂಬ ಭಾವನೆಯ **“ಕೃಷಿ ಮತ್ತು ಆಹಾರ ಉತ್ಪಾದನೆಯಲ್ಲಿ ಮಹಿಳೆಯರದೇ ಮುಖ್ಯ ಪಾತ್ರ”** **“ಕಷ್ಟಪಡುವುದೇ ಕೃಷಿ ಮಹಿಳೆಯ ಬದುಕೇ?”** ಎಂಬ ಲೇಖನಗಳನ್ನು ಓದುಗರ ಮುಂದೆ ಈ ಸಂಚಿಕೆಯಲ್ಲಿ ಮಂಡಿಸಿದೆ.

ಯಶಸ್ವಿ ಕೃಷಿಗೆ ಹಲವಾರು ಸೂತ್ರಗಳಿವೆ ಆದರೆ ಪ್ರಮುಖವಾಗಿ ಸಸ್ಯರೋಗ ನಿರ್ವಹಣೆಗೆ ಸೂಕ್ತ ಬೇಸಾಯ ಕ್ರಮವಿರಬೇಕು. ಈ ವಿಷಯಕ್ಕೆ ಸಂಬಂಧಿಸಿದ ಲೇಖನವು ತಮ್ಮ ಮುಂದಿದೆ. ಕೃಷಿಯು ಬರಗಾಲದಿಂದ ಮುಗ್ಗರಿಸಿದಾಗ **“ದನಗಳು”** ನಮ್ಮ ಕೈ ಹಿಡಿಯುತ್ತವೆ ಎಂದು ತಿಳಿಸುವ ಲೇಖನ ಸಕಾಲಿಕವೆಂದು ಪರಿಗಣಿಸಲಾಗುತ್ತದೆ.

ಮಾನವನು ಏನೇ ಸಾಧಿಸಿದರೂ ಉತ್ತಮ ಆರೋಗ್ಯವಿಲ್ಲದ ಹೊರತು ಅದರ ಪ್ರಯೋಜನವೇನು. ಆರೋಗ್ಯ ಪ್ರಿಯರಿಗಾಗಿ ಕಿರುಧಾನ್ಯಗಳ ಬಳಕೆ, ಸುರಕ್ಷಿತ ಆಹಾರವೆಂದರೇನು ಎಂಬುದನ್ನು ಬಿಂಬಿಸುವ ನುಡಿ ಚಿತ್ರಗಳನ್ನು ಈ ಸಂಚಿಕೆ ಒಳಗೊಂಡಿದೆ. ಎಂದಿನಂತೆ, ಯಶೋಗಾಥೆಗಳು ಇತರರಿಗೆ ಸ್ಫೂರ್ತಿದಾಯಕವಾಗಿವೆ. ಹಿಂಗಾರಿನಲ್ಲಿ ಹಿಪ್ಪುನೇರಳೆಗೆ ಬರುವ ಬೂದಿರೋಗ, ಕೃಷಿ ಉತ್ಪನ್ನಗಳ ಬೆಲೆ ಮುನ್ನೋಟ ಲೇಖನಗಳು ನಿಮಗಾಗಿ.

ಡಿಸೆಂಬರ್ ೨೩ ರಂದು ಮಾಜಿ ಪ್ರಧಾನಿ ಚೌಧರಿ ಚರಣಸಿಂಗ್ ಅವರ ಜನ್ಮದಿನ. ಸರಳವ್ಯಕ್ತಿಯ ಜನ್ಮದಿನವನ್ನು **‘ರಾಷ್ಟ್ರೀಯ ಕೃಷಿಕರ ದಿನ’**ವೆಂದು ಆಚರಿಸಲಾಗುತ್ತದೆ. ಕೃಷಿ-ಕೃಷಿಕರ ಪರವಾಗಿ ಚಿಂತಿಸಿದ ಮಹಾನ್ ಚೇತನಕ್ಕೆ ವಂದನೆಗಳು.

ವೈ. ಆರ್. ಅಲದಕಟ್ಟಿ



ಬಿ. ಶ್ರೀ ಚೌಧರಿ ಚರಣಸಿಂಗ್



ಕೃಷಿ ನಿರತ ಮಹಿಳೆಯರು



‘ರೈತ ಜೀತನ’ ಉಚಿತ ಸಹಾಯವಾಣಿ ಸಂಖ್ಯೆ. ೧೮೦೦-೪೨೫೬-೧೧೫೦

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ದಿನದ ೨೪ ತಾಸುಗಳೂ ಲಭ್ಯ